

# లౌ మ్యారేజీ

## శ్రీమతి జి. పరిమళాసోమేశ్వర్

నారాయణరావు ఆరోజే ఆఫీసులోకి కొత్తగా ప్రవేశించేడు.

సన్నగా, పొడుగ్గా రివటలాఉన్న అతని ఆకారం ఆఫీసులోని వారందరికీ కొంత ఆశ్చర్యాన్ని, నవ్వునూ రెంటినీ కలిగించింది.

దానికి తగ్గట్టు అతని హావభావాలు అతని ప్రవర్తనకూడా చాలా వింతగా ఉన్నయ్యాయి.

ఆఫీసులోకి ప్రవేశిస్తూనే నల్లగా, లావుగా, పొట్టిగావున్న లేడీ టైపిస్టునీ, ఎర్రగా, సన్నగా, పొడుగ్గా ఉన్న మరో ఉద్యోగినినీ యిద్దరినీ కళ్ళ చించుకుని మరీ చూసేడు.

లేడీ టైపిస్టు క్లారెన్సుకి పెళ్ళి కాలేదు. రెండవ ఆమె, జానకి ముగ్గురుపిల్లల తల్లి. ఇద్దరూ కూడా ఇరవైలోని ఉత్తరార్ధంలోకి అడుగుపెట్టిన వాళ్ళవటంవల్లను, దాదాపు ఏడెనిమిది సంవత్సరాల ఉద్యోగానుభవం కల వారవటం వల్లను అతని చూపులకు భయపడలేదు, ఆశ్చర్యపోలేదు.

కాని అంతవరకు పురుషులలో తాముచూసిన చూపులకి భిన్నంగా అతనిచూపు యిన్నాయని మాత్రం యిద్దరూ మనసులోనే అనుకున్నారు. అతని చూపులు 'ధర్మిగా' ఉన్నాయని క్లారెన్సు అంది లంచ్ టైములో.

'లేదు. ప్రస్టేట్ టైట్ గా ఉన్నయ్యే అతనిచూపులు' అంది జానకి.

మొత్తాని వాడు ఉత్తవేధవ అని మొదటి రోజునే తేల్చేసుకున్నా రిద్దరూను.

నారాయణరావు మొదటిరోజునే తోటి ఉద్యోగిని అందరి పేర్లు, చిరునామాలు, వయస్సు, వివాహితుల

కాదాఅన్న విషయం, పిల్లలసంఖ్య మొదలైనవన్నీ పేరు పేరునా అడిగి వివరాలు తెలుసుకున్నాడు.

అతనికి పెళ్ళయిన మగవాళ్ళకంటే పెళ్ళికాని మగవాళ్ళకంటేనే కొంచెం యిష్టం ఏర్పడింది.

'మీకు పెళ్ళయిందా?' అని ఒక రడిగిన ప్రశ్నకు 'ఓ కాకేం? అయింది. మాది లౌ మ్యారేజీ!' అంటూ గర్వంగా చెప్పుకున్నాడు నారాయణరావు.

అందరూ ఒకరిమొహంఒకరు చూసుకున్నారు.

'నిజంగానా? మీది లౌ మ్యారేజీనా?' అని ఉండబట్టలేక మరోసారి అడిగేడు వెంకట్రావు ఆత్రంగా.

'జాను—మేమిద్దరం ఒకరి నొకరు గాఢంగా ప్రేమించుకున్నాం. మాయిద్దరి కులాలూ ఒకటి కాదు. అందువల్ల మా పెద్దవాళ్ళు మాపెళ్ళికి అంగీకరించలేదు. ఐనా మేమిద్దరం ధైర్యంచేసి, యింట్లోనుండి పారిపోయి, తిరుపతిలో పెళ్ళిచేసి కొన్నాం...' అన్నాడు.

ఆఫీసులో చేరిన మొదటిరోజునే పదిమంది కొత్తమనుషులముందు అతనలా నిర్లజ్జగా నిస్సంకోచంగా తన పెళ్ళివిషయాన్ని చెప్తూనే వినటానికి వాళ్ళకే మొహమాటం కలిగింది.

వెంటనే ముఖాలు తప్పించుకుని తమ పనుల్లో మునిగిపోయేరు వాళ్ళంతా. మనసులో మాత్రం అతని యెడల ఒకరకమైన కుతూహలం ఏర్పడినమాట నిజం.

'వాడిమొహం చూసి ప్రేమించిన దౌర్భాగ్యుడాలెవరో!' అంది కొంచెం అనూయగా క్లారెన్సు.

'ఏం? వాడిమొహం నీమొహం కంటే తీసే

పోయిందా?' అని జానకి మనసులోనే అనుకుని పైకిమాత్రం 'ప్రేమించేవాళ్లు మొహాలుచూసి ప్రేమిస్తారేమిటి? కంటికి కనపడనివాటిని చూసే ప్రేమిస్తారుగాని' అంది.

క్లారెన్సు ఆమెవంక చురుకుగా చూసింది. ముగ్గురుపిల్లల తల్లిఅయిన జానకి నోటివెంబడి ప్రేమనిగురించి అభిప్రాయం—అందునా ఆ రీతిలో వెలువడటం ఆమెకి ఆశ్చర్యాన్నే కలిగించింది.

పదిరోజులు గడచేసరికి నారాయణరావు ఆఫీసులో ఒక దుమారం లేపేసేడు.

పెళ్లికాని యువకులందరినీ 'ఎప్పుడు చేసుకుంటావోయ్ పెళ్లి? అమ్మా నాన్నకి భయపడి ఎవరిని పడితే వాళ్లను కళ్లు మూసుకుని చేసుకోకు' అనేవాడు.

తరువాత వాళ్లకు పెళ్లినిగురించి చిన్న ఉపన్యాసం యిచ్చేవాడు. 'అసలు మనదేశంలోని యువకులు పెళ్లివిషయం వచ్చేసరికి ఎందుకంత మూర్ఖంగా ఉంటారో నా కర్తంకాదు. ఒక మగవాడు ఎంత అందగాడు, విద్యావంతుడు, శ్రీమంతుడూ అయినా కానీ, అతని జీవితంలోని సుఖసంతోషాలన్నీ అతను చేసుకున్న భార్యమీదనే ఆధారపడి ఉంటాయి! ఆ భార్యకూడా రూపవతి, విద్యావతి, ధనవతి కావచ్చు. కాని భర్త సుఖపడటానికి అవి చాలవు. ఆవిడ ఎంత మంచిదైనా, తెలివిగలదైనా ముందు అతనిమనసుకి నచ్చాలి. ఒక్కమాటలో చెప్పాలంటే ఆమెనతడు ముందు మనస్ఫూర్తిగా ప్రేమించాలి. అప్పుడుగాని పెళ్లి చేసికోకూడదు. నా దృష్టిలో తగినంత వయసు, విద్యా అన్ని ఉండకూడా వ్యక్తిత్వం లేకుండా తల్లిదండ్రులు కుదిర్చిన సంబంధాలకు తలూపి చేసుకునే యువకులందరు వట్టి పిరికిపందలు. అలాటి యువకులకు ఈ అభ్యుదయ సమాజంలో స్థానంలేదు. ప్రేమించి పెళ్లిచేసుకోని మగవాడు అసలు మగవాడే కాదంటాను' అంటూ ఆవేశంగా బల్లగుద్ది మాట్లాడేవాడు నారాయణరావు.

అతనిమాటలు వింటుంటే పెళ్లికాని యువకులందరికీ ఎంతో ఉత్సాహం కలిగేది; ఏదో ధైర్యం పుంజుకునేది.

కాని పెళ్లయి పిల్లల తండ్రులయిన మగ

వాళ్లు మాత్రం ముఖాలు మాడ్చుకునేవారు. 'అంటే వాడిదృష్టిలో మేమంతా మగవాళ్లం కాదనా?' అనుకునేవారు కోపంగా. పైకిమాత్రం యేమనేవారుకాదు. ఏమన్నాఅంటే తిరిగి తమకే బెడిసి కొడుతుందని వాళ్లకి తెలుసు. క్లారెన్సుకి జానకికి అతనిమీద యిష్టం కలగకపోయినా ప్రత్యేకమైన శ్రద్ధ ఏర్పడిందని మాత్రం చెప్పవచ్చు. మనసులో అతని భార్యమీద చిన్నగా అసూయకూడా ఏర్పడిందంటే అది అబద్ధం కాదు.

'మీ భార్య పేరేమిటండి?' అనడిగింది జానకి.

'మోహిని...చూసేరా ఎంత అందమైన పేరో? పేరులో ఏముంది?' అని అంతా అంటారు కాని అసలున్నదంతా పేరులోనే నండి! ఒకపేరు వినగానే మన మనసులో ఆ పేరుగల వ్యక్తినిగురించి ఒక మూర్తిని చిత్రించు కుంటాం. మా మోహినిది పేరుకుతగ్గ రూపం; రూపానికి తగ్గ పేరు. అలాటి సార్థక నామధేయులు లోకంలో ఏ కొద్ది మంది మాత్రమో ఉంటారండి! అలాటిస్త్రీ నాభార్య అనుకుంటే ఎంత గర్వంగా ఉంటుందో చెప్పలేను' అన్నాడు నారాయణరావు.

ఆ తరువాత మరోప్రశ్న అడగటానికి ఎవరికి మాత్రం నోరువస్తుంది?

నారాయణరావులోని మరోగుణం ఆఫీసులోని మగవాళ్లందరినీ విపరీతంగా ఆకర్షించింది. ఆడ వాళ్లిద్దరూ అక్కడలేని సమయంలో అతనెప్పుడూ వాళ్ల శరీర సౌష్ఠ్యాన్ని గురించి నిస్సంకోచంగా మాట్లాడుతుండేవాడు. జానకిని ఉద్దేశించి 'ఏం ఆడది బాబూ! ఎందుకట్టెలా ఉంది. దాని మొగుడెలా భరిస్తున్నాడో ఏమో! ఆడదానికి కాస్త కండలేకపోతే ఎలా?' అనేవాడు. ఆ మాటలు ఎంతో అసహ్యంగా ఉన్నప్పటికీ మగవాళ్లలో సహజంగా ఉండే ఆసక్తి, కుతూహలంవల్ల వాళ్ల కామాటలు ఎంతో నవ్వుతెప్పించేవి. వాళ్లందరూ మనసులో అనుకునే మాటను నారాయణరావు పైకి అన్నాడు. అంతే! తమలోని వికృతమైన ఆలోచనలకు అతను రూపాన్నిచ్చేడు. అందుకే చాలామంది మగవాళ్లకు అతనంటే అసహ్యంతోకూడినఆసక్తి కలిగింది. అతనిని అడిగడిగి ఆడవాళ్ల కబుర్లు చెప్పించుకుని

వినేవాళ్లు. అవి వింటుంటే వారికెంతో తృప్తిగా ఉండేది.

క్లారెన్సుని గురించికూడా అతను జోక్ వేయక మానలేదు. 'అలాటి ఆడవాళ్లను చీకట్లో భరించాలే తప్ప, వెలుగులో చూడలేం' అనేవాడు.

అతనిమాటలు వింటూనే అందరూ పగలబడి నవ్వేవాళ్లు.

కొంతకు కనకానికీ లొంగని మగవాడుంటాడేమో కాని సెక్సుతోగూడిన సంభాషణలంటే చెవికోసుకోని మగవాడుమాత్రం ఉండడు.

అందుకే అతను ఆడవాళ్లను గురించి మాట్లాడుతున్నప్పుడల్లా అందరూ పనులు మానుకుని మరీవింటారు. ఇంకొక చిత్రమేమిటంటే ఆడవాళ్లందరిని గురించి, జానకీ క్లారెన్సులను గురించి వాళ్ల పరోక్షంగా ఎంత అసభ్యంగా మాట్లాడినప్పటికీ వాళ్లిద్దరి ముందూ ఎంతో వినయంగా పెద్దమనిషిలా ప్రవర్తించేవాడు.

అతను వాళ్లముందు ఎంత మంచితనం చూపించేవాడంటే వాళ్లిద్దరూ కూడా 'పాపం! మాట్లాడినా భయంకరంగా ఉన్నా మనిషి మాత్రం చాలా మంచివాడే!' అనుకునేవారు. ఒకసారి రాజు అన్నతను నారాయణరావుతో అన్నాడు. 'ఏమోయ్! మీది లౌ మ్యారేజి అని అన్నావుకదా! మరి ఆడవాళ్లందరిని గురించి ఎందుకంత అసభ్యంగా అయిష్టంగా మాట్లాడతావు?' అని.

'మాది లౌ మ్యారేజి కాబట్టే—నాకు నాభార్య తప్ప ఏ స్త్రీని చూసినా గిట్టదు. ఏ ఆడదాన్ని చూసినా నామోహినిముందు తీసి కట్టుగానే ఉంటుంది. లోకంలో అందమున్న ఆడదానికి చదువుండదు ఈరెండూ ఉన్న ఆడదానికి శీలం ఉండదు. అధవా మూడూ ఉన్నా ఆవిడకు మొగుడిమీద ప్రేమ ఉండదు. ఒకవేళ ఆమె మొగుణ్ణి ప్రేమించినా మొగుడికి ఆవిడంటే గిట్టదు. అందుకే లోకంలో ఎవరి దాంపత్యం చూసినా వెలితిగానే ఉంటుంది. ఈ విష

యంలో నాఅంత అదృష్టవంతుడు ఉండడని అందుకే నే నెప్పుడూ గర్వపడుతూంటాను.'

అలా మాట్లాడే పురుషుడినిమాసి అసూయ పడని మగవాడున్నాడంటే అతని శరీరంలోనో మనసులోనో ఎక్కడో లోపం ఉన్నదన్నమాట!

నారాయణరావు తోటిఉద్యోగుల మనసుల్లో ఏర్పడిన అసూయకు రోజుకోసమిధను వేస్తూనే ఉన్నాడు తన మాటలతో.

'అబ్బ! ఇవ్వాళ భుక్తాయాసంగా ఉన్నదోయ్! మా మోహిని వద్దంటున్నకొద్దీ రెండుకూరలు మూడు పచ్చళ్లు, బజ్జీలు పరమాన్నం అన్నీ చేసి తినేదాకా నాప్రాణం తీసింది.' అన్నాడు ఒకరోజు నారాయణరావు. పెళ్లయిన మగవాళ్లందరికీ భార్య లెప్పుడూ కొసరికొసరి వడ్డిస్తూనే ఉంటారు భోజనం దగ్గర. కాని దానినొక ప్రత్యేకమైన గౌరవంగా ఏ పురుషుడూ భావించడు.

ఐనా నారాయణరావు మాట్లాడుతున్న తీరు చూస్తుంటే ప్రతిఒక్కడికీకూడా 'అబ్బ! నారాయణరావు అలాటిభార్యను పొందినందుకు ఎంత అదృష్టవంతుడో!' అన్నభావం కలిగింది. ఆ భావం వారికి సంతోషంకన్న బాధనే ఎక్కువగా కలిగిపోయింది. మరో రోజు ఆఫీసుకు వస్తూనే వళ్లు బద్దకంగా విరుచుకుని 'రాత్రల్లా నిద్రలేదు బాబూ!' అన్నాడు.

'ఏం?' అన్నట్టు అంతా అతనివంకనే చూసేరు. వాళ్లచూపుల్లోని కుతూహలాన్ని అర్థం చేసుకున్న నారాయణరావు శృంగారం ఒకపోస్తూ నవ్వేడు. 'ఆమాత్రం ఊహించలేరూ? ఏం మగవాళ్లోయ్ మీరు? పోసి పెళ్లికాని వాళ్లను ఊహించవచ్చు. పెళ్లయిన మగధీరులుకూడా అలా తెల్లమొహాలేసి అడుగుతారేమిటి? నిద్రకికూడా దూరమై భార్యతోగడిపే రాత్రులు మీకు అనుభవంలోకి ఎన్నడూ రాలేదా? ఎంత సిగ్గుచేటు విషయం! ఐనా మిమ్మల్ని ఏం లాభం? మనదేశ దౌర్భాగ్యమే అంత. భార్యని ప్రేమించలేని మగవాడికి దాంపత్య జీవితంలోని శృంగారాన్నిగురించి యేమి తెలుస్తుంది నాబొంద? ఈదేశంలోని మగవాడికి శృంగారం అనుభవంలోకి రావాలంటే సానికొంపల్లోనే అది సాధ్యం' అన్నాడు.

ఇంక ఆ మాటలకు అక్కడున్న మగవాళ్లందరికీ మతులు పోయినయ్యే. నారాయణరావు చెప్పే విషయాలన్నీ వింటున్న కొలదీ అతనితోటి పరిచయం అధికమవుతున్న కొలదీ తమది ఎంతో నిక్కష్టమైన జీవితమన్న సంగతి గ్రహింపుకువచ్చి, వారికి ఎంతో బాధ కలగసాగింది. ఆ బాధ నానాటికీ అధికమై చివరికి ఓసారి నారాయణరావు భార్యను రెండు కళ్లతోనూ చూస్తూనే తరించాలని ఎవరికి వారు మనసులోనే నిశ్చయించుకున్నారు.

కాని పైకిమాత్రం ఎవరూ తమ నిశ్చయాన్ని ప్రక్కవారికి తెలుపలేదు. ఏదో 'గిల్టీకాన్వెన్స్', సిగ్గువారి నావహించినయ్యే.

చివరికెలాగో ధైర్యంచేసి ఆరుగురు పిల్లల తండ్రి అయిన సీతారామయ్య ఎవరూ లేనిదిచూసి 'మీరుండేది ఎక్కడండి?' అనడిగేడు.

'చిక్కడపల్లిలో వెంకటేశ్వరస్వామి దేవాలయం దగ్గరండి! ఎప్పుడైనా గుడికి వస్తే ఓ సారలా మా యింటికికూడా రండి' అని సమాధానమిచ్చేడు నారాయణరావు.

సీతారామయ్య ఆ ఆహ్వానానికి ఎంతో సంబరపడి పోయేడు. 'వచ్చే శనివారం తప్పకుండా చిక్కడపల్లి గుడికివెళ్లాలి' అనుకున్నాడు.

ఆ సంతోషాన్ని అంతవరకూ దాచుకోవటం చేతకాక చూచాయగా పైకి చెప్పేసేడుకూడా మిగతా వాళ్లతో.

'గోపాలరావుగారూ! మీదికూడా చిక్కడపల్లె కదండి! నారాయణరావుగారిల్లు మీయింటికి దగ్గరేనా యేమిటి?' అనడిగేడు.

'నారాయణరావుగారిల్లు మాయింటి దగ్గరుండటం మేమిటండి? ఆయన ఉండేది బోయ్ గుడాలో' అన్నాడు గోపాలరావు.

'మీకేమైనా మతిపోయిందా? నారాయణరావుకి శాలిబండలో సొంతయిల్లు ఉందిట' అన్నాడు సుబ్బారావు. చివరికి తేలిందేమిటంటే నారాయణరావు ఎవరికివారు రహస్యంగా అతనుండే ప్రదేశాన్ని గురించి అడిగితే ఒక్కొక్కరికి ఒక్కొక్క పేరు చెప్పేడు. ఇంతకీ అతనుండేది ఎక్కడో ఎవరికి

తెలియలేదు. ఆరోజు నారాయణరావు సెలవుమీద ఉండవల్ల తమకి తామే తర్జన భర్జనలు చేసుకోసాగేరు. చివరకు ప్యూన్ వీరాస్వామి 'నారాయణరావు గారు అమీర్ పేటలో ఉంటారండీ! రోజూ ఉదయం ఆఫీసుకు వచ్చేటప్పుడు నాతోపాటే బస్టాండులో నిలబడతారు.' అని చెప్పేడు.

అతనుంటున్నది అమీర్ పేట అని అందరూ నిర్ధారించుకున్నారు. 'అతనిల్లెక్కడో నీకు తెలుసా?' అని అడిగితే 'ఇల్లు ఎక్కడో సరీగ్గా నాకూ తెలియదు. ఇద్దరం ఒకే టైముకి బస్టాపులో ఉంటాం. ఆయన బస్టాపుకు నడిచేవస్తాడు కనుక అక్కడెక్కడో దగ్గరోల్లనే ఉండి ఉంటుంది' అన్నాడు వీరాస్వామి.

'ఐతే యింతకూ అతను తనుంటున్న ప్రదేశాన్ని గురించి అబద్ధమాడటంలో ఉద్దేశ్య మేమయి ఉంటుంది?' అని ప్రశ్నించుకుని 'బహుశా అతను తన భార్యని గనుక మనం చూసినట్లయితే ఎక్కడ అసూయ పడిపోతామో, ఆవిడను ఎక్కడ ఆరాధిస్తామోనని భయంకాబోలు' అని అందరూ సమాధాన పడ్డారు.

'ఎంతైనా అలాటి భయం మగవాడికి, అందునా ప్రేమించి పెళ్లి చేసుకున్న మగవాడికి ఉండటం సహజం' అని అందరూ సరిపెట్టుకున్నారు.

ఐతే ఆ రోజునుండి అతని భార్యని చూసి తీరాలన్న పట్టుదలకూడా అందరిలోనూ బాగా పెరిగిపోయింది.

మర్నాడు సుబ్బారావు నారాయణరావుతో 'ఏమండీ. ఉద్యోగంలోచేరి నెలరోజులు దాటినా మీరింతవరకు మాకు పార్టీ యివ్వనేలేదుకదా!' అన్నాడు.

'పార్టీదేముందండీ? పదండి కాంటీన్ కి. ఇవ్వాళ అందరి బిల్లులూ నేనే చెల్లిస్తాను' అన్నాడు నారాయణరావు.

'కాంటీన్ లోనిపార్టీ మా కెందుకోయ్? రోజూ తినేచెత్తగా అది. మీ యింట్లోని పదార్థాలు పెట్టించాలి మాకు' అన్నాడు రాజు.

'అలాగే! రేపు మా మోహినిచేత చేయించుకుని

పట్టుకువస్తానే! ఏమేం కావాలో చెప్పండి.' అన్నాడు. నారాయణరావు.

'నీకెందుకోయ్ అంతశ్రమ? అవన్నీ యింత దూరం నువ్వు మోసుకురావటమెందుకు? మేమే మీ యింటికి వస్తాం. మీ మిసెస్ ని చూసినట్లుగా ఉంటుంది. నీ చేత పార్టీ యిప్పించుకున్నట్లుగా అవుతుంది.' అన్నాడు సీతారామయ్య. అతను వయస్సులో చాలా పెద్ద వాడవటంవల్ల అలా అనటానికి ధైర్యం చేసేడు—నారాయణరావు ఏమీ తప్పుపట్టుకోడన్న ఉద్దేశ్యంతో.

కాని ఎందుకో ఆ మాటలు వింటూనే నారాయణరావు ముఖంలో నెత్తురు చుక్కలేదు. 'క్షమించండి. మోహినికి ఆరోగ్యం బాగా లేదు. రేపే పుట్టినింటికి వెళ్తానంటోంది. ఆమె తిరిగి వచ్చిన తరువాత మరోసారి తప్పకుండా మిమ్మల్నందరినీ మా యింటికి తీసుకువెళ్తాను' అన్నాడు.

కాని అతను అబద్ధమాడుతున్నట్లు స్పష్టంగానే అర్థమయిపోయింది వాళ్లందరికీ.

పైకికూత్రం ఏం తెలియనట్లే ఊరుకున్నారు.

నారాయణరావుకి ఎందుకో తమని వాళ్లింటికి తీసుకుపోవటం యిష్టంకాదన్న విషయం ఖచ్చితంగా తెలిసింది వాళ్లకి. అందుకే ఏదోఒక నెపంతో వాళ్లింటికి వెళ్లితీరాలన్న పట్టుదలకూడా వాళ్లలో తలెత్తింది. నారాయణరావు లేనిసమయం చూసుకుని అందరూ కూడబలుక్కున్నారు.

ఆ సాయంత్రమే అందరూ కలిసి అమీర్ పేట వెళ్లి, ఎవరో స్నేహితుడి పెళ్లికోసమో దేనికో అటు వెళ్లినట్లు, నారాయణరావు ఇల్లు అక్కడే ఉన్నట్లు తెలుసుకుని అనుకోకుండా వాళ్లింటికి వెళ్లినట్లు నారాయణరావుతో చెప్పాలని నిశ్చయించుకున్నారు.

ఆసీసరుయొక్క ఆంతరంగిక కార్యదర్శిద్వారా నారాయణరావు ఇంటి అడ్రసును కనుక్కుని ఆ సాయంత్రమే క్లారెన్సు, జానకి తప్ప మిగతావాళ్లందరూ అమీర్ పేట వెళ్లారు.

పది నిమిషాల్లో యిల్లుకూడా కనుక్కున్నారు. అందమైన చిన్నడాబా. ఇంటిముందు చిన్నపూలతోట. చుట్టూ కాంపౌండు గోడ. నారాయణరావు ఐశ్వర్య

వంతుడేనన్న విషయం అందరికీ అర్థమయింది. ఆ ఐశ్వర్యానికి తోడు మోహినివంటి భార్యకూడా ఉంటే మగవాడికి అంతకన్న ఏం కావాలి ?

ఎలాగైనా మోహినిని చూడాలన్న పట్టుదలతో అందరూ లోపలికి వెళ్లారు.

నౌకరు వాళ్లంతా నారాయణరావు ఆఫీసులో పనిచేసేవాళ్లని తెలుసుకుని 'అయ్యగా రింట్లోలేరు' అని చెప్పేడు.

'ఎక్కడకు వెళ్లారు?' అనడిగితే

'ఏమో! ఎక్కడకువెళ్తారో రోజూ. ఇంట్లో ఎవ్వరికీ చెప్పరు. రాత్రి పొద్దుపోతేగాని యింటికి రారు' అన్నాడు నౌకరు.

'అమ్మగారింట్లోనే ఉన్నారా? లేక ఆయనతో కలిసి బయటకు వెళ్లారా?' అనడిగేడు రాజు ధైర్యం చేసి.

'అమ్మగారింట్లోనే ఉన్నారు. అయ్యగారు ఎప్పుడూ అమ్మగారిని వెంటబెట్టుకుని బయటకుపోరు. ఒక్కరే పోతారు. అమ్మగారికికూడా బయటకుపోయే అలవాటు అంతగా లేదు' అని సమాధానమిచ్చేడు నౌకరు.

ఆమాట వింటూనే అందరూ ఒకరిముఖాలొకరు చూసుకున్నారు. ఆక్షణంలో అందరికీ నారాయణరావు ప్రతి సాయంత్రం భార్యతో కలిసి సినిమాలకి, షికార్లకి వెళ్తాననీ, ఆఫీసుపైములో తప్ప ఎప్పుడూ తామిద్దరూ ఒకరిని విడిచి మరొకరుండరనీ పదేపదే చెప్పినవిషయం గుర్తుకువచ్చింది.

'అమ్మగారిని ఓసారి పిలుస్తావా? ఆఫీసు వాళ్లవరో ఆమెనిచూట్టానికి వచ్చేరనిచెప్ప' అన్నాడు సీతారామయ్య.

నౌకరు కొంచెం సందేహించేడు. 'ఏమోనండీ, అమ్మగారికి బయటివాళ్లంటే తగని బిడియం. ఇంత మందితో మాట్లాడటానికి బయటకు వస్తారో రారో!' అన్నాడు నౌకరు.

'అదేమిటి? అవిడకెందుకంత ఫెహషా? బాగా చదువుకున్నాడకూడా' అన్నా రొకరు.

'బియ్యే పాసయిందిటగా మీ అమ్మగారు' అన్నారు మరొకరు.

నాకరు ఆదోరకంగా నవ్వేడు. 'మీరు పొరపాటుగా వినిఉంటారు. అమ్మగారు పెద్దచదువులేమీ చదువుకోలేదు. తెలుగు చదవను వ్రాయనూ వచ్చు అంతే!' అన్నాడు.

అందరిముఖాలూ వాడిపోయినయ్యే. నారాయణ రావుదెప్పే విషయాలన్నిటికీ విరుద్ధంగా మాట్లాడు తున్నాడీ నాకరు. ఇందులో తమకి తెలియని రహస్యం ఏదోఉంది. కాని ఏమిటారహస్యం ?

'మీ అమ్మగారిని ఒక్క బదు నిమిషాలపాటు ఇటు రమ్మను. ఆమెను తప్పకుండా చూడాలంటున్నామని చెప్పు' అన్నాడు సీతారామయ్య.

నాకరు కాస్త తటపటాయించేడు. తరువాత 'ఏమనుకున్నాడో 'నరే ఉండండి. పిల్చుకు వస్తాను.' అని లోపలికి వెళ్ళేడు నాకరు.

ఏడెనిమిది నిమిషాలు నిమిషమొక యుగంగా ఎదురు చూసిన తరువాత నాకరు ఒక స్త్రీని వెంట తీసుకునివచ్చి 'వీరే నారాయణరావుగారి భార్య. వీరంతా అయ్యగారి ఆఫీసులో పనిచేసే వాళ్ళటమ్మ గారూ! మిమ్మల్ని చూట్టానికి వచ్చేరు.' అన్నాడు

ఆ స్త్రీని చూస్తూనే అందరూ కొయ్యబారి నిల్చుండిపోయారు. ఎందుకంటే నారాయణరావు మాటలవల్ల తా మూహించుకున్న మోహిని రూపానికి, యీ స్త్రీ ఆకారానికి పోలికే లేదు.

వాళ్ళ ఎదుట నిలబడిన స్త్రీ అప్పరసకాదు. స్పష్టిలో అందునా ఒక స్త్రీలో ఎంతటి అందవికారం ఉండటానికి సాధ్యమవుతుందో అంతటి కురూపి యీ స్త్రీ. తమ కళ్ళతో చూస్తూకూడా ఆ విషయాన్ని నమ్మలేక పోయారు వాళ్ళంతా.

ఎండుకట్టిలాటి శరీరం, వికృతమైన ముఖం, అందులో భయంకరమైన మెల్లకన్ను— ఎంతో దిగులుగా, నీరసంగాఉన్న ఆమెలో నారాయణ రావు వర్ణించే శృంగార దేవత పోలికలు ఎంత మాత్రమూ కనపడలేదు వారికి.

ఎలాగో అందరూ ఆమెకి సమస్కరించి 'మేమంతా యిక్కడేదో పనిఉండి వచ్చేము. నారా

యణరావుని చూద్దామనుకున్నాం. మేము వచ్చినట్లు చెప్పండి.' అని యివతలకు వచ్చేరు ఆయోమయంగా.

వారివెంట నాకరుకూడా గేటువరకు వచ్చేడు. వాళ్ళ ముఖాలు ఎందుకంతగా మారిపోయేయో అతనికి తెలుసు. అందుకే చిన్నగా నవ్వుకున్నాడు.

'మీ అమ్మగారి పేరేమిటి?' ఎలాగో షాక్ నుండి తేరుకుని అడిగేడు సుబ్బారావు.

'గున్నేశ్వరమ్మ' అన్నాడు నాకరు.

మళ్ళీ అందరూ ఒకరిమొహం ఒకరు చూసు కున్నారు.

నాకరు విచారంగా నవ్వేడు. 'మీ మనసుల్లో ఏముందో నాకర్థమయింది. అమ్మగారి పేరు 'మోహిని' అని చెప్పకుంటారుకదూ అయ్యగారు ?' అన్నాడు.

మరింత ఆశ్చర్యపోయి అందరూ అతనివంక చూసేరు.

'నారాయణరావు మాతో ఎందుకన్ని అబ దాలు ఆడేడు!' అనడిగేడు సీతారామయ్య జేవురిం చిన ముఖంతో.

'అయ్యగారిమీద కోపం తెచ్చుకోకండి. ఆయ నను అర్థంచేసుకుని జాలిపడండి. అయ్యగారికి పిచ్చి—' అన్నాడు నాకరు.

'ఏమటి ? నారాయణరావుకి పిచ్చా?' కెప్పున కేకవేసేడు గోపాలరావు.

'ఆబ్బే, అంతగా భయపడకండి. అది నిజంగా పిచ్చికాదు. పిచ్చిలాటి ధోరణిలో పడిపోయారు—అయ్య గారు—పెళ్ళయిన దగ్గరనుండి.'

'అయ్యగారిది ప్రేమవివాహం అన్నమాట నిజ మేనా ' అనడిగేడు రాజు.

'అదే నిజమైతే అయ్యగారికింత అవస్థ ఎందుకు కలిగేది బాబూ? అయ్యగారిని చిన్నప్పటి నుండి నేనేపెంచి పెద్దవాణ్ణి చేసేను. మొదట్నుండి ఆయనకు ఎవరో తనకి నచ్చినమ్మాయిని ప్రేమించి పెళ్ళి చేసుకుందామన్న కోరిక ఉండేది. బియ్యే చదువు తుండగా కాలేజీలో ఒకమ్మాయిని ప్రేమించేరు. ఆమెను పెళ్ళి చేసుకుంటానని స్నేహితులకు ఇంట్లో

వాళ్ళకూ అందరికీ చెప్పారు. కాని ఆ అమ్మాయి బీదదనీ, వాళ్ళకులంపిల్లకాదని అయ్యగారి తండ్రి ఆ పెళ్లికి ఒప్పుకోలేదు. అయ్యగారు ఎంత ఏడ్చి మొత్తుకున్నా అయ్యగారు విన్నేదు. దానికి తగ్గట్టు ఆ పిల్లకికూడా అయ్యగారంటే యిష్టంలేదని తెలిసింది అందరికీ. ఓ వంక ప్రేమించిన పిల్లను పెళ్లి చేసికోలేకపోయేనన్న బాధ, మరోవంక ఆ పిల్ల తనని ప్రేమించలేదన్న అవమానం అయ్యగారిని ఎంతో క్రుంగదీసినయ్యే. తండ్రి కట్నానికి ఆశపడి యీ సంబంధం చేసేరు. దాంతో అయ్యగారికి మతి చలించి నట్లయింది. చిన్నతనంనుండి ప్రేమ వివాహం చేసుకోవాలన్న కోరిక ఎంతో బలంగా ఉండే దాయనకు. ఆ కోరిక తీరకపోవటం, దానికి తగ్గట్టు అందం చదువు లేని అమ్మాయి భార్య కావటం—ఈరెండు అయ్యగారిని పిచ్చివాడిని చేసినయ్యే. అందుకే బయటి స్నేహితులందరితోనూ తాను 'తా మేరేజీ' చేసుకున్నానని చెప్పి సంతృప్తి పడుతూంటారు. ఇంట్లోనేమో భార్యంటే ఏమాత్రం గిట్టదు. ఏదోఒక నెపంతో ఆవిడను తిడుతూ, కొడు తూంటారు. రాత్రిళ్ళు తప్పతాగి యింటికి వస్తారు. మిగతా అన్ని విషయాలలోనూ మంచిగానే ఉంటారు కాని పెళ్లాం విషయం వచ్చేసరికిమాత్రం విచిత్రంగా ప్రవర్తిస్తారు.' అని చెప్పేడు నౌకరు.

అదంతా వింటూంటే అందరికీ హృదయాన్ని కెలికినట్లయింది.

మారు మాట్లాడకుండా బయటకు వచ్చేరు. కొంతదూరం నడచేక అందరూ ఈ లోకంలోకి వచ్చేరు. నారాయణరావు భార్య తా మూహించు కున్నట్లు లేనందువల్ల ఆశ్చర్యం కలిగినా ఆ తరువాత అలా లేనందుకు కొంత ఆనందంకూడా కలిగింది.

'తా మేరేజీ చేసుకుందామన్న తీవ్రమైనకోరిక నెరవేరక పోవటంతో నారాయణరావు తనభార్య విషయాన్ని గురించి మాట్లాడుతున్నప్పుడు తనభార్య ఎలాఉందో చెప్పక, భార్యని ఎలా ఊహించు కుంటున్నాడో చెప్పటంలో కొంత అర్థంఉంది. అంతవరకు

మనం సానుభూతి చూపించవచ్చు, కాని యితర స్త్రీలనుగురించి అతనెప్పుడూ అసభ్యంగా మాట్లాడాడెందుకో!' అన్నాడు సుబ్బారావు.

'వైవాహిక జీవితంలో సుఖపడని మగవాడు ఎప్పుడూ పరస్త్రీలను గౌరవించలేడు. జీవితంలో ఎన్ని సుఖాలున్నప్పటికీ దాంపత్య సుఖాన్ని మించినదేదీ లేదు. జీవితంలో అతిముఖ్యమైన యీ సుఖాన్ని పొందలేని మనిషి — పొందలేనని తెలుసుకుని బాధపడేమనిషి—ఒక రకమైన 'పెర్వర్షన్'కి లోనవుతాడు. స్త్రీని చూసినప్పుడల్లా భార్యవల్ల తాను పొందలేక పోయిన ఆనందాలను గుర్తుకు తెచ్చుకుంటాడు. దాంతో అతనికి స్త్రీజాతిమీదనే ద్వేషం ఏర్పడుతుంది. తన జీవితంలో ఏది లభించకుండా పోతుందో, దానిని గురించే ఆలోచించటం మానన స్వభావం. తమ దాంపత్య జీవితంలో సెక్సు సుఖాన్ని పొందలేని మనుషులకు 'సెక్సు'ని గురించి తప్ప మరో విషయాన్ని గురించిన ఆలోచనే రాదు. అలాగే 'తా మేరేజీ' చేసుకోవాలన్నకోరిక తీరక పోవటంవల్ల నారాయణరావు ఎప్పుడూ 'తా మేరేజీ' చేసుకుంటే తన జీవితం ఎలా ఉంటుందోనన్న ఊహలతోనే సంతృప్తిపడుతుంటాడు.' అన్నాడు వెంకట్రావు.

'ఐనా నారాయణరావుమీద నాకేమాత్రం జాలి కలగటం లేదు. అంత కోరికగాఉంటే తా మేరేజీ చేసుకోపోయేడా? ఇలా జీవితాంతం తను బాధపడటం మెందుకు? మనలాంటి వాళ్ళని 'ఫూల్స్'ని చెయ్యటం మెందుకు?' అన్నాడు చిరాగ్ గోపాలరావు.

'నారాయణరావుమీద మనం జాలిపడాలి. అతని పరిస్థితుల్లో ఉంటే మనమైనా అలాగే ప్రవర్తించే వాళ్ళమేమో! ప్రేమించిన వ్యక్తి, పెళ్లి చేసుకున్న వ్యక్తి భార్యే అవటమంటే మాటలా?' అన్నాడు రాజా.

'ఔను. మనం అతనిమీద జాలిపడాలి. ఎందుకంటే మనలోని ప్రతిఒక్కరిలోనూ 'ఒక నారాయణరావు' తప్పకుండా ఉండే ఉంటాడు.' అన్నాడు— ఆరుగురు పిల్లల తండ్రి సీతారామయ్య.